

## నిప్పుకోడి

ఉదయం తొమ్మిదిగంట లయింది. ఎండలో చురుకుపాలు హెచ్చింది.

రామకోటి తన పాతలాల్చి జేబులో చేతులు పెట్టుకుని నడుస్తున్నాడు. ఎండలో వేడిమి హెచ్చడంతో అతడనుకున్నాడు; 'నా ఆకలి లాగే ఈ ఎండకూ వేరే పనేమీ లేదు....'

ఒక పెద్దహోటలు.... రామకోటి అకస్మాత్తుగా ఆగిపోయాడు. హోటలుముందు బోర్డుమీద వ్రాసివున్న అక్షరాలను కూడబలుక్కుంటూ చదివాడు. 'ఇచ్చట అన్ని పదార్థములు శుభ్రమైన వెన్నకాచిన నేతితో తయారు చేయబడును....'

రామకోటి క్రింది పెదవిని పళ్ళతో నొక్కుతూ మరొక పోస్టరు వైపు చూశాడు. అందులో యిద్దరు వస్త్రాదుల బొమ్మలున్నాయి. ఒకడిది గుండు.... రెండోవాడి మెడలో ఒక తాయెత్తు వుంది. వాళ్ళిద్దరూ ఛాలెంజీ వస్త్రాదులు. ఆదివారం సాయంకాలం జరుగబోయే కాలా కుస్తీ పోటీలలో వారిద్దరూ ప్రత్యర్థులు.

'ఇవారేగా అదివారం....తప్పకుండా వెళ్ళిచూడాలి....' అనుకున్నాడు రామకోటి.

కాని, యిటువంటి ఇతర ఆలోచనలతో ఆకలిని మరిచిపోదామని అతడు చేసే ప్రయత్నాలు బొత్తిగా ఫలించడంలేదు. ఇప్పుడూ అంతే అయింది. అతని లాల్చీ జేబులో ఎంత వున్నదో అతనికి తెలుసు. అతడు బడ్డీకొట్టు పక్కకు తప్పకుని జేబులో పైసలన్నీ యివతలికి తీసి లెక్క పెట్టుకున్నాడు. ఎన్నిసార్లు లెక్కపెట్టినా ముప్పయిపైసలే....డబ్బులు పిల్లలను పెట్టవుకదా!

అతడు పైసలను గుప్పిటలో వుంచుకుని హోటల్లోకి వెళ్ళాడు. లోపల ఎక్కడా ఖాళీలేదు. జనం తినేవాళ్ళు తింటూవుంటే 'వాళ్ళెప్పుడు లేస్తారా' అని కాచుకుని వున్నవాళ్ళూ వున్నారు. అందరి ముఖాలలోనూ ఆకలి....ఆకలి....

అత డొకచోట కూర్చున్నాడు. అతని కెదురుగా యిద్దరు యువకులు కూర్చుని వున్నారు. వారిలో ఒకడు తాళాలగుత్తిని చేతివ్రేలికి చుట్టుకుని గిరగిరా తిప్పు తున్నాడు. రెండో, యువకుడు ఉండిఉండి ముఖం తుడుచు కుంటున్నాడు. ఉన్నట్టుండి మొదటి యువకుడు ఒక విట్టు వేళాడు. రెండో యువకుడు నవ్వాడు. ఒక్కక్షణం తర్వాత మొదటి యువకుడు ఏమీ తోచనివాడిలా జేబులోనుంచి పర్పు తీసి డబ్బు లెక్క పెట్టడం ప్రారంభించాడు. అయిదు పది రూపాయలనోట్లూ, ఒక అయిదు రూపాయలనోట్లూ.... రెండో యువకుడు 'మొన్ననే కదురా యింటినుంచి పుని యార్దరు వచ్చింది? మిగిలిందంతా ఏంచేశావు?' అని ఆడిగాడు. మొదటి యువకుడు నవ్వాడేకాని ఏమీ బదులు చెప్పలేదు.

యాభై అయిదు రూపాయలు! ఇరవై రోజుల క్రిందట రామకోటి చేతికి పూళ్ళో మార్వాడీ సరిగ్గా అంతే మొత్తం యిచ్చాడు, అతని చేతి

మీదుగా చెప్పిపోయిన చివరి మెడలు అది.... ఎన్నోయేళ్ల క్రిందట విజయ నగరంలో జరిగిన పోటీలలో నాలుగోవాడిగా వచ్చినందుకు తనకు లభించిన మెడలు అది. మొదట్లో దాన్ని తానెంత ప్రాణావ్రతంగా చూసుకునే వాడు! ఇప్పటికి అన్నిటివలెనే దానికి కాళ్ళు వచ్చాయి.

నర్వరు వచ్చి నీళ్ల గానులు చప్పుడు చేస్తూ బలమీద వుంచి 'ఏం కావాలి?' అని అగాడు.

మొదటి యువకుడు 'నాకు చాలా ఆకలిగా వుంది. రాత్రికూడా ఏమీ తినలేదు....' అంటూ ఏవో రెండు కదార్థాలు తెమ్మన్నాడు.

రామకోటి రెండు ప్రేళ్ళు చూపించి 'ఇడ్లీ' అన్నాడు.

'రెండిడ్లీలు!' అనలే పూతరేకులూ గాలి వీసే ఎగిరిపోయేట్టు వుంటాయవి. లోపల ఆకలి మాత్రం విపరీతంగా చెలరేగుతున్నది. రెండిడ్లీలు ఏ మూలకూ అతడు చాలా ఏళ్ళక్రిందట నెల్లూరులో కాటా కుస్తీలలో పొల్గొనేందుకు వెళ్లి ఒకానొక సందర్భంలో వందెం కట్టి నాలుగుదబసుల అరటిపళ్ళు తిన్న విషయం గుర్తుకు వచ్చింది.

ఆ శక్తి, ఉత్సాహమూ తగ్గిపోయి అన్నీ ఉడిగిపోయినా ఆకలి మాత్రంతగ్గలేదు సరికదా తన దారిద్ర్యంతోపాటు, వయస్సుతో పాటు అది కూడా పెరుగుతూ వచ్చింది.

అనుకున్నంతా అయింది. ఈ రెండిడ్లీలూ క్షణంలో నోట్లో కరిగి పోయాయి. ఇరవై పైసలూ అయిపోయింది. పైగా దీనిమూలంగా సుప్త ఊదాగ్ని జ్వాలలు మరింత విజృంభించాయి. మరొక ఇడ్లీ తెమ్మనిచెప్పి అతడు దిగులుగా కూర్చున్నాడు. పైసల నొక చేతిలోనుంచి మరొక చేతిలోకి మార్చుకుని నుదురు పట్టుకుని కూర్చుండిపోయాడు.

ఎదుటి యువకులలో మొదటి వాడు చెయ్యి కడ్కునివచ్చి రెండో

అతనితో 'అమ్మ బాబోయ్! నేనిక ఏమీ తినలేను. నాకేమీ వొద్దు. అంటున్నాడు.

రామకోటి అప్రయత్నంగా 'అదేమిటి బాబూ! ఇందాక ఆకలిగా వుందంటేవే. ఇదేనా నీఆకలి? నీ వయస్సులో నేను ఎంత తిండి తినేవాణి! ఇప్పుడీ హోటళ్లలో డబ్బు లెక్కే తప్ప తిండి లెక్కేమున్నది? రూపాయలు అయిపోవడం తప్ప కడుపు నిండుతుందా ఏమన్నానా?' అన్నాడు.

ఆ యువకు లిద్దరూ రామకోటి చొరవకు ముందు ఆశ్చర్యపోయి నట్టున్నారు. తరువాత ఆ యువకుల పెదవులమీద దరహాసం చూసిన రామకోటి మళ్ళీ 'అవునండీ! మీ వయస్సులో నా కెంత తిండిపుష్టి వుండేది! నా కిప్పుడు అర్ధవైయేళ్ళు నిండాయి. ఇప్పటికీ ఉన్నపాటున నలభై జతల ఇడ్డీలు తినగలను....' అన్నాడు.

మొదటి యువకుడు గడుసువాడు. అతడు నవ్వి 'సరే.... ఇప్పుడు నలభై పేట ఇడ్డీలు తినండి.... పందెం ఏమీలేదు. మీరు గెలిస్తే ఆ బిల్లు నేనే చెల్లిస్తాను. మీరు ఓడిపోతే అంటే నలభై పేటూ ఖాళీచెయ్యలేక పోతే - నేను నయాపై సాకూడా యివ్వను. అప్పుడా బిల్లు మీరిచ్చుకోవలసిందే.... సరేనా?" అన్నాడు. రెండో యువకుడు ఇందాక తాను మిత్రుణ్ణి అడిగిన ప్రశ్నకు సమాధానం తెలిసినవాడిలా ముఖం పెట్టాడు. అతనికి హుషారు హెచ్చింది. రామకోటివంక నిశితంగా చూశాడు. మెడమీద చిరుగుపట్టిన పాత లాల్చీ, అడ్డకట్టు లుంగీ, లావుపాటి బెల్టా, బుంగ మీసాలూ అతని దృష్టినాకరించాయి,

రామకోటి కళ్ళు మెరిశాయి.. తలవూపి "సరే" అన్నాడు. ఈ వ్యవహారం చుట్టుప్రక్కల వారినికూడా ఆకర్షించింది. అప్పటికే జనం ఆ బల్లచుట్టూ చేరడం ప్రారంభించారు.

నర్వరు పెద్ద ప్రేలో ఇడీపేటు పట్టుడువచ్చి బల్లనిండా పరిచాడు. అటూఇటూ తిరుగుతూవుండే హోటల్ సూపర్ వెజరు—పచ్చని వాడొకడు—“అక్కడ జనం మూగివున్నారేమిటా?” అని చూడవచ్చి తానూ అక్కడే నిలబడిపోయాడు.

రామకోటి నవ్వుతూ అంతటినీ తేలికగా తీసుకున్నాడు. తర్వాత త్వరత్వరగా తినడం ప్రారంభించాడు. చుట్టూ చేరిన జనం కళ్ళు పెద్దవి చేసుకుని ఉత్కంఠతో చూస్తూవుండగా అతడు వెంటవెంటనే పేటు ఖాళీ చెయ్యడం ప్రారంభించాడు.

క్రమంగా చుట్టూ జనం ఎక్కువయినారు. కొత్తగా వచ్చినవాళ్ళు అక్కడ అంతకుముందు నిలబడి వున్నవారిని “ఏమిటది?” అని ప్రశ్నిస్తున్నారు.

“ఆ మీసాల ముసలాయన నలభై జతల ఇడ్లీలు తింటానని పందెం కాశాడు.”

“పందెం ఎంత?”

“వేరే పందెం ఏమీలేదు. ముసలాయన అన్నీ తినగలిగితే ఆ బిల్లు అవతలివాళ్ళు చెల్లించేట్టు.... తినలేకపోతే ఆయనే యిచ్చుకునేట్టు....”

“నలభై జతల ఇడ్లీలతో పందెమా? నా చిన్నతనంలో వందరూపాయలు పందెంకట్టి ఒక అరటిపళ్ళగెల అంతా తిన్నాడొకడు.”

“నిజమే. ఈ మాత్రపు దానికి పందెం ఎందుకు? ఈ తిండి మామూలుగా తినేవాళ్ళు కరవదిలో లెక్కలేనంత మంది ఉన్నారు. రెండు రోజులు ఉపవాసం చేస్తే మనమూ తినవచ్చు....”

“భలేవాడివే....నువ్వా తినేది? దోకులూ విరేచనాలూ పట్టుకుని  
'డామ్మ'ని చస్తావు....”

“గామా ఒకసారి మొత్తం మేకనే తినేశాట్ట....”

“ఇప్పుడింతకీ ఈ ముసలాయన మొత్తం తినగలడంటావా?”

“చూస్తాంగా....”

మొత్తం ముప్పయి ఖాళీపేట్లు లెక్కకొచ్చాయి. మళ్ళీ సర్వరు పదిపేట్లు తెచ్చిపెట్టాడు. రామకోటి ఆ కొద్దిక్షణాల విరామంలో మీసాలు తుడుచుకున్నాడు. అంతలోనే అతనిముందు పదిపేట్లూ కనిపించాయి. అతనికి లోపల కొంచెంగా దడ బయలుదేరింది. ఇప్పటికే కడుపు పూర్తిగా నిండిపోయింది. నీళ్ళు తాగితే ఖాళీ వస్తుందేమో! అయినా ఎక్కువ నీళ్ళు తాగకూడదు. అప్పుడు వ్యవహారం మొత్తం అడ్డం తిరుగుతుంది. అందువల్ల ఒక్క గుక్కెడు నీళ్ళుతాగాడు. కొంచెం ఫరవాలేదనిపించింది. మరోపేట్లు ముందుకు లాక్కున్నాడు.

ఆ యువకుడు చేతి చూపుడు వ్రేలితో తాళంచెవులగుత్తిని గిర గిరా తిప్పుతూ అలాగే కూర్చున్నాడు. అతని తీక్షణమైన చూపులకు రామకోటి కళ్ళలో ఆదుర్దా తెలిసే వుండాలి. అందువల్లనే అతని పెదవులమీద చిరునవ్వు ఉదయించింది. రెండో యువకుడు జేబురుమాలతో ముఖం మాటిమాటికీ తుడుచుకుంటూ అలాగే కూర్చున్నాడు.

“ఇంకెన్ని ఉన్నాయి?” అని అడిగారెవరో జనంతోనుంచి.

“అయిదు జతలు....” అని సమాధానం వినవచ్చింది.

రామకోటి కళ్ళకు ఆ చివరి పదిఇడ్డీలూ పెద్దపెద్ద కుతుముల్లాగా, దిబ్బరొట్టెల్లాగా కనిపిస్తున్నాయి. అయినా ఈ హోటళ్ళవాళ్ళు యింతంత

పెద్ద ఇడ్లీలు వేస్తారెందుకో! వీటినే తా నింతకు ముందు పూత  
 రేకుల్లా, గాలి విసురుకు ఎగిరిపోయేలా పున్నాయని భ్రమపడ్డాడు. అతని  
 మనస్సులో భయం బయలుదేరింది. కళ్ళు మూసుకుని తింటూనే మనసులో  
 లెక్క వేసుకున్నాడు. తాను ఓడిపోతే ఎంత యివ్వవలసి వస్తుందో ఆలో  
 చించాడు.... అంతలో అతని గుండెలు దడదడలాడాయి. జరగబోయేది  
 తలుచుకుంటే నిలువెల్లా వొణుకు పుట్టుకుని వస్తున్నది. తాను ఓడిపోతే  
 దాదాపు ముప్పయిఎనిమిది పేట ఇడ్లీలకు సొమ్ము చెల్లింపవలసి వస్తుంది.  
 తన దగ్గరున్నవి ముప్పయి పైసలు.... తాను బయట పడిపోవలసి వస్తుంది.  
 నలుగురిలోనూ తలవంపులు .... అవమానం.... అందరూ తనను అస  
 హ్యంత్ దొంగను చూసినట్టు, మోసగాణి చూసినట్టు చూస్తారు. ఒకవేళ  
 తాను ప్రాధేయపడి అడిగినా ఆ కుర్రవాడు ససేమిరా వీల్లేదంటే?....  
 హోటలువాడూరుకుంటాడా? ఇటువంటి సందర్భాలలో చొక్కాలు విప్పించి  
 తీసుకుని పంపిస్తారని తాను విన్నాడు. లేకపోతే తనను లోపల రెండు  
 రోజులపాటు చాకిరీ చెయ్యమనవచ్చు. ఇంత బ్రతుకూ బ్రతికి ఇంత అవ  
 మానమా? ఇంత జరిగాక తనకు ఆత్మహత్యతప్ప వేరే శరణ్యంలేదు....

“ఇంక ఒక్క ప్లేటే మిగిలింది.” అంటున్నారెవరో.... అది విని  
 కళ్ళుతెరిచి చూశాడు రామకోటి. అంతలో అతనికి కొండంత బలం  
 వచ్చింది. ప్రక్కన నీళ్ళగ్లాసు అందుకుని అరగుక్కెడు మాత్రమే నీళ్ళు  
 త్రాగి ఆ చివరి ప్లేటు ముందుకు లాక్కున్నాడు.

“బస్ .... గెల్చాడు ముసలాయన .... గట్టివాడే ....” అన్నా  
 రెవరో....

రామకోటి చివరి ప్లేటు దూరంగా తోసేసి మళ్ళీ కొంచెం నీళ్ళు  
 తాగాడు. తర్వాత చేత్తో గొంతు సర్దుకున్నాడు .... జనంలో కలకలం....  
 హోటల్ సూపర్ వైజరు నవ్వుకుంటూ క్లీనర్ ను పిలిచి “రేయ్.... ప్లేటు  
 గ్లాసు

తీసేయండి.... డి...." అంటూ హడావిడి చేశాడు. చుట్టూ మూగిన  
జనం నవ్వుకుంటూ ఎవరి సీట్లలోకి వారు వెళ్ళిపోయారు.

ఆ యువకులిద్దరూ లేచారు. రామకోటికి చేయి అందించాడు  
మొదటి యువకుడు. రామకోటిలేచి వారివెంట యివతలికి వచ్చాడు. ఆ  
యువకుడు బిల్లుచెల్లించి బయటకివచ్చి నవ్వుతూ రామకోటి వంక  
చూశాడు,

రామకోటికి అకస్మాత్తుగా దుఃఖం పొంగివచ్చింది. అతడెంతగా  
ప్రయత్నించినా కళ్ళలో నీటిపొరను ఆపలేకపోయాడు. అప్రయత్నంగా  
చేతులు రెండూ జోడించాడు.

వారిద్దరూ వెళ్ళిపోయారు. రామకోటి వారిద్దరూ కనుచూపు మేర  
దాటిపోయేవరకూ చూసి నిట్టూర్చి వెనుదిరిగాడు. ఆ యువకుడి ముఖం....  
అతని కళ్ళలోని కాంతి.... అతని చిరునవ్వు రామకోటికి మాటి మాటికీ  
గుర్తువచ్చాయి.

\*

\*

\*

కొంచెందూరం నడవగానే అతడు బాగా స్థిమితపడ్డాడు. ఒకబడ్డీ  
కొట్టుముందు ఆగి పది పైసల బీడీలు కొనుక్కున్నాడు. ప్రక్కనున్న  
తాటితో ఒక బీడీ అంటించుకుని మిగిలిన వాటిని జేబులో వేసుకుని నెమ్మ  
దిగా పొగ వాదులుతూ యివతలికి రాబోతూవుండగా ఆ బడ్డీకొట్టువాడు  
అతన్నిచూసి నవ్వి "నేను గుర్తున్నానా?" అని అడిగాడు.

రామకోటి కళ్ళు పెద్దవిచేసుకుని చూశాడు. ఆ కొట్టుమీద వ్యక్తికి  
పాతిక సంవత్సరాలుంటాయి. పెద్దపెద్దకళ్ళు.... పచ్చని మనిషి.... ఉంగరాల  
జుట్టు.... సన్నగా పొడుగ్గా వున్నాడు "నన్నింకా గుర్తుపట్టలేదా?" అన్నట్టు  
నవ్వుతున్నాడు.

“నేను మౌలానా కొడుకుని....” అన్నాడతడు చివరకు....

రామకోటి అతని నమీవంలోకివెళ్ళి “మౌలానా కొడుకువా? గుర్తు పట్టలేకపోయాను నుమా? నీ పేరు ఇస్మాయిల్ కదూ? అన్నట్టు మీ నాన్నను చూసి చాలా రోజులైంది.... బాగున్నాడా?” అన్నాడు.

ఇస్మాయిల్ దిగులుగా నవ్వుతూ “మీకు తెలీదేమో! మా నాన్న ఆ రేళ్ళక్రితమే పోయాడు....” అని చెప్పాడు,

రామకోటి నివ్వెరపోయాడు. అతని కళ్ళముందు మౌలానా నిల బడినట్టయింది. తనకంటే చిన్నవాడు.... మనిషి ఎట్లా వుండేవాడు! కండలు తిరిగిన పచ్చని శరీరమూ, నున్నని గుండూ, మెడలో పులిగోరూ.... లంగోటాకట్టి తొడచరిచి గోదాలోకి దిగితే పెద్దపెద్ద వస్త్రాదులకు కూడా గుండెలు దడదడ లాడేవి.... పెద్దలు సంపాదించిన ఆస్తి వుండేదేమో, మంచి తిండి తినేవాడు. నిగంతరం పదిమందినీచేర్చి వారికి వ్యాయామమూ, కుస్తీలు, పట్టూ, పద్ధతులూ నేర్పుతూ వుండేవాడు. కావలిలోనో ఒంగోలులోనో ఒకసారి తమ యిద్దరికీ పోటీ పడింది. ఆ నాడు జనం విరగబడిపోయారు. కుస్తీ జరిగినంత సేపూ జనంలోనుంచి ఒక ఊగోల.... చప్పట్లూ.... ఈలలూ.... ఆ నాడు తాను అతనిమీద గెలుపు సాధించినప్పటికీ అది గెలుపు అని తానెన్నడూ అనుకోలేదు.

ఇస్మాయిల్ ఎవరికో కిల్లీ చుట్టియిస్తూ చెప్పాడు. “అప్పటికే ఖర్చు ఎక్కువయిపోయింది. ఇల్లెమో తాకట్టులోవుంది. అవతలి వాళ్ళు కోర్టులో వ్యాజ్యంపేసి గెల్చి యిల్లుకొట్టేయించుకున్నారు. మేమంతా చిన్నపిల్లలం; ఇదుగో.... ఇప్పటికి నేనీమాత్రంగా నిలదొక్కు కున్నాను. చెల్లెలి పెళ్ళి చేశాను. తమ్ముడుమీకు గుర్తున్నాడోలేదో, ఒకసారి మీరు మా ఇంటికి వస్తే “మామా మామా” అంటూ వెంటబడ్డాడు. వాడిప్పుడు రైల్వే షెడ్డులో పనిచేస్తున్నాడు....”

రామకోటి ప్రతిమవలె నిలబడి విన్నాడు. తర్వాత ఉన్నట్టుండి “ఆ రోజులేవేరు. ఇప్పుడాహుషారేలేదు, అంతా కుర్రవాళ్ళు చేరారు.... ఇవాళ క్లబ్బుగ్రౌండులో కుస్తీ జరుగుతుందని చూశానే ఎక్కడో.... వెళ్ళాలనేవుంది.... మరి టిక్కెట్టు ఎంతో, ఏమిటో....” అన్నాడు.

ఇస్మాయిల్ జేబులోనుంచి టిక్కెట్టుతీసి “ఇదిగో నా దగ్గర టిక్కెట్టుకూడావుంది. కావలిస్తే యిది తీసుకోండి.... నేను విడిగా వస్తాను. అక్కడ అంతా నాకు తెలిసినవాళ్ళే....” అన్నాడు.

రామకోటి ఆ టిక్కెట్టు అందుకుని జేబులో వుంచుకుని నవ్వి “నీకూ వుందన్నమాట ఈ పిచ్చి....” అన్నాడు.

“ఆ వాసన పోదుగా. మా అమ్మకు ఈ కుస్తీ లంటే వొళ్ళుమంట. నే నయినా ఆమెకు తెలీకుండా వెళ్ళడమే.... “ఆఅస్యంగా వచ్చావేంరా?” అని అడిగితే “సినిమాకు వెళ్ళివచ్చాన”ని అబద్ధమాడుతూ వుంటాను. ఆమెకు తెలిస్తే గొడవ చేస్తుంది....” అన్నాడు ఇస్మాయిల్.

“అయితే వెళ్ళొస్తాను....” అన్నాడు రామకోటి నడకసాగిస్తూ.

అతనికిప్పుడు హాయిగావుంది. కూనిరాగం తీస్తూ బీడీ చివరిదమ్ము పీల్చి విసిరి అవతల పడేసి త్వరత్వరగా నడిచాడు. అప్పటికి ఎండలో బాగా వేడిమి హెచ్చినా అతనికి అట్టే బాధాకరంగాలేదు.

\*

\*

\*

ఆ యింటి యజమాని మంచివాడు. ఇంటిమీదవచ్చే అద్దెలతోనే కాలంవెళ్ళబుచ్చవలసి వున్నప్పటికీ, ఆయన అద్దెలు విపరీతంగా పెంచ లేదు. ఆయనకు ముందూ వెనకా ఎవరూ లేరు. ఆ పెద్ద పెంకుటిల్ల పెద్దలు సంపాదించి యిచ్చినది. రిటైరయిన తర్వాత వచ్చే ఆ నాలుగు

రాళ్ళతోనూ, యీ అద్దె దబ్బుతోనూ కాలక్షేపం చేస్తున్నాడు. రామకోటి ఆయింటిలో ఒక చిన్న గదిలో చాలాయేళ్ళనుంచీ వుంటున్నాడు. గది మధ్యలో ఒకతడికె అడ్డంపెట్టుకొని ఒకభాగం పడకగదిగా రెండోభాగం వంటగదిగా ఉపయోగించుకుంటూ కాలం గడుపుతున్నాడు. ఇరవైరోజుల క్రిందట తన మెడల్ అమ్ముకున్న తర్వాత యింటిఅద్దె నాలుగురూపాయలు చొప్పున తాను బాకీపడిన నాలుగునెలలఅద్దె చెల్లించివేశాడు.

ఆ గదిలో ఒకఫోటోవుంది. అది రామకోటిని చిన్నతనంనుంచీ అభిమానించి ఆదరించిన రాజాగారిది. ఆయన ఆరునెలలక్రిందట హఠాత్తుగా గుండెఆగి చనిపోయాడు, అంతవరకూ ఆయన రామకోటికి ప్రతినెలా ఎన్నభైరూపాయల వంతున సంపుతూవుండేవాడు. అందుకే రామకోటి ఎన్నడూ ఏ ఉద్యోగంకోసమూ ప్రయత్నించకుండా యిన్నాళ్లూ హాయిగా కాలంగడిపాడు. ఇప్పుడు రాజాగారికొడుకులు వేరుపడి తమను చూసేందుకు వచ్చిన రామకోటిని గమనించనేలేదు. పైగా నిరసించారు కూడా. వారి ప్రవర్తన, వారికి రామకోటికి పైసాకూడా యివ్వరని చెప్పక చెప్పింది. అతడు వారితో మాట్లాడక తిరిగివచ్చేశాడు.

అతడు తలుపుతెరిచి లోపలికి ప్రవేశించి పైనున్నతుండూ, లాల్చీ తీసి తడికెమీదికి విసిరి, నడుముకున్న తోలుబెట్టుతీసి దూరంగాపడేసి రుక్మిణుమంచంలోకూలబడ్డాడు. పక్కవాలాలోఅద్దెకున్న మునిసిపల్ ఆఫీసు ప్యూను కూతురు—అయిదేళ్ళ పిల్ల—పరుగెత్తుకువచ్చింది. ఆ పిల్ల పేరు స్వరాజ్యం.... దానిపొట్టనిండా ప్రశ్నలే.... ఇంట్లో తల్లిని అడిగితే విసుక్కుంటుంది. అందువల్ల ఆపిల్ల తనకు ఏ అనుమానంవచ్చినా రామకోటి దగ్గరికిచేరి వాళ్లొ కూర్చుని తీరికగా సంభాషణ ప్రారంభిస్తుంది.

అవాళ ఆ పిల్ల వచ్చిరాగానే “తాతా! మా అన్నయ్యకేమీ తెలీదు.

వాడు బడికెళ్ళేటప్పుడు ఒకమాట అడిగాను. చెప్పలేకపోయాడు. పైగా కసురుకున్నాడు” అన్నది వాళ్ళో కూర్చుంటూ.

రామకోటి నవ్వి “ఏమిటది?” అని అడిగాడు.

“మరేమో, వాళ్ళ మనో లేదూ.... అదేమనోరమ .... అది చెప్పింది కదా, నిప్పుకోడివుంటుందే. అది నిప్పులుతింటుందిట .... నిజమేనా మరి?....”

“ఏమో, నాకు తెలీదు....” అన్నాడు రామకోటి. స్వరాజ్యం అదొక రకంగా మొహం పెట్టి “నీకూ తెలీదూ?” అని వూరుకుంది.

రామకోటి ఆలోచనలో పడ్డాడు. అవును. నిప్పుకోడి అనేపేరు దాని కెందుకు వచ్చిందో! నిజంగా నిప్పులు తింటుందేమో! లేకపోతే దానికీ తనలాగే ఆకలి ఎక్కువై ఏదిపడితే అది తింటుందేమో! పావురాళ్ళు రాళ్ళను తినవూ? ఆలాగేనేమో!

స్వరాజ్యం ఊరుకోలేదు. “నిప్పులుతింటే గొంతుకాలిపోదూ? ఆ మనో ఎప్పుడూయింటే.... అన్నీ అబద్ధాలు చెపుతూవుంటుంది. పైగా వాళ్ళ అన్నయ్య చెప్పాడంటుంది.... వాళ్ళ అన్నయ్య పెద్ద పెద్దవుస్త కాలు చదువుతూవుంటాడు” అన్నది.

రామకోటి ఆ పిల్ల వెళ్ళిపోయిన తర్వాత మంచంలో కాళ్ళజాపు కుని పడుకున్నాడు. అతని కెదురుగా గుమ్మంలోనుంచి చూస్తే పెద్దవేపచెట్టు కనిపిస్తుంది. దానిక్రింద ప్రొద్దుటినుంచీ ఎవరో కొలిమిపెట్టి గిన్నెలకు మాట్లవేస్తూ కళాయివేస్తూ పాటుపడుతున్నారు. పదేళ్ళ బక్కచిక్కిన కుర్రవాడొకడు ఆయాసంతో ఒగర్చుతూ తిత్తివొత్తుతున్నాడు.

పక్కభాగంలో ఎవరో పేపరు పెద్దగా చదువుతున్నారు. “బీహారులో ఔషం.... ప్రజలు తిండిలేక పడుతున్న ఇక్కట్లకు లెక్కలేదు.

దావులలో నీటిచుక్కలేదు.... మా విలేఖరి.... భూమి నెత్తెలువిచ్చి భయం కరంగావుంది... ప్రధాని పర్యటన... ప్రజలు ఆకలిగొన్నముఖాలతో చుట్టూ ముట్టి తమ ఇబ్బందులు చెప్పుకున్నారు. ప్రధానికళ్ళలో నీరుతిరిగింది.... ఔమప్రాంతంలో ఒకవృద్ధురాలితో సంభాషిస్తున్న దృశ్యం.”

నెత్తెలువిచ్చిన భూమిని రామకోటి ఒకసారెప్పుడో చాలాయేళ్ళ క్రిందటచూశాడు. అదేదో, ఒంగోలుకు దూరంగావున్నవూరు...మండు వేనవి...అసలే కరువుకాటకాలకు ఆ ప్రదేశం శాశ్వత స్థావరం. అతడు చనిపోయిన దున్నపోతు నొక దాన్ని చూశాడు. దాని నోరు భయం కరంగా తెరుచుకునివుంది. అటువంటిపగుళ్ళునేలఅంతా.... ధరిత్రి అంతా వేయినోళ్ళతో “దాహం...దాహం” అంటున్నట్టు...మూర్ఛవాడు నీటికోసం నోరు తెరిచినట్టు....

రామకోటి బలవంతంగా ఆలోచనలు మళ్ళించుకున్నాడు. అతని మంచంపక్కనే తడికెమీద చాలా పాతపేపర్లు అంటించాడు. అవన్నీ చాలా ఏళ్ళక్రిందటివి.... మద్రాసులో పెద్దఎత్తున జరిగిన కుస్తీపోటీలకు సంబంధించిన బొమ్మలు.... రామకోటి అతిశ్రద్ధగా వాటిని తడికెమీద అంటించాడు.

బొమ్మలో చిన్నసైజుకొండలావున్నాడు కింగ్ కాంగ్.... అతని నన్ననితలా, పెద్దశరీరమూ, ఆ చూపులూ తలుచుకుంటేనే అద్భుతంగా వుంటాయి.

మకుటంలేని మహారాజుగా చెలామణీఅవుతున్న కింగ్ కాంగ్ కు ఎదురునిల్చి ‘సెభాష్’ అనిపించుకున్నవాడు దారాసింగ్. భుజాలమీద గుడ్డ కప్పుకునివుండి బొమ్మలో చిరునవ్వు నవ్వుతున్నాడు. భారతదేశపు కుస్తీకి స్వర్ణయుగం మళ్ళీ వచ్చిందనిపించాడు. సరిసమానంగా ఏపుగా పెరిగిన

తండలు తిరిగిన శరీరం. ఆకర్షణీయమైన ముఖం. చక్కని క్రాఫ్తా..కుస్తీ లో  
బడుపూ వేగమూ. యితని ప్రత్యేకతలు

ఆ పక్కనే బొమ్మలో వున్నవాడు రష్యన్ భల్లూకం. అతన్ని  
తలుచుకుంటేనే హాడల్ పుడుతుంది. అతనికాపేరు ఎలావచ్చిందోగాని  
నిజంగా అతనిది భల్లూకపుపట్టే. పెద్దపెద్ద అంతర్జాతీయ వస్త్రాదులుకూడా  
మద్రాసులో అతని భల్లూకపు పట్టులోచిక్కి జవజవలాడి నీరుకారి  
పోయారు.

ఇంకా చాలామంది వున్నారు కాని వారందరి పోబోలూ అతడు  
సేకరించలేకపోయాడు. అప్పుడు మద్రాసులో ఎంత హడావిడి.... ఎక్క  
డెక్కడి మహావస్త్రాదులూ ఒక్కసారిగా రావటంతో గొప్ప అలజడి....  
జనం వేలకువేలు విరగబడిపోయారు. నగరంలో ఎక్కడ చూసినా అవే  
చర్చలు.... వాగ్వాదాలూ....

రామకోటికి నిద్రపట్టింది. అతనికి సాధారణంగా కుస్తీలనుగురించి  
కలలు కనటమంటే గొప్ప యిష్టం. అటువంటి కలలు వచ్చిననాడు అత  
నికి చాలా హుషారుగా వుంటుంది. కాని యిటీవల చాలా రోజులుగా అత  
నికి కుస్తీలను గురించిన కలలు రావడంలేదు. ఎప్పుడూ కలల్లో పాములే  
కనిపిస్తున్నాయి. నిద్ర పట్టగానే మొదలు.... రకరకాల పాములు.... రక  
రకాల రంగులలో.... లెక్కలేనన్ని కనిపిస్తాయి. ఒకసారి అయిదుతలల  
పాము కూడా కలలో కనిపించిందతనికి.... ఇది విన్న ఒకాయన దాని ఫలి  
తం చెప్పాడు. కలలోకి పాములు రావడం మృత్యు సూచనట.... 'సరేలే,  
ఎందుకింకా బతకడం? బోలెడు జీవితం అయిపోయింది. ఇక ఈ స్థితిలో  
అనాయాసంగా చావడంకంటే మరేం కావాలి?' అనిపించిందతనికి.

అతనికి యిష్టమైన కల మరొకటి వుంది. అతడు బాగా యవ్వ  
నంలో వుండగా ఒక అమ్మాయిని ప్రేమించాడు. ఆ అమ్మాయి బంగా

రపు బొమ్మలా వుండేది. ఆమెను మొదటిసారి చూసినప్పుడు రామ  
కోటికి మతి చెడింది. ఆమె నవ్వు.... ఆ కళ్ళలోని కాంతి.... అంత  
గొప్పవి. ఆమెను కేవలం చూస్తూ అతడు కొన్ని నెలలు గడిపాడు. ఒక్క  
మాట లేదు, పలుకులేదు.... నవ్వులు విసరడం లేదు.... సైగలు చేయడం  
లేదు. పోనీ బుద్ధిగా పెద్దవారితో సంప్రదించడమూలేదు. ఆమెకు ఉన్న  
ట్టుండి ఎక్కడో సంబంధం కుదిరిందన్నారు. వెంటనే పెళ్ళి అయి  
పోయింది. పెళ్ళికి అతడుకూడా వెళ్ళాడు. దూరంగా నిలబడిచూసి నాలుగు  
అక్షింతలు వేసి మరీ వచ్చాడు. చిరునవ్వులు చిందే అప్పటి ఆమె  
ముఖం అతనికి అప్పుడప్పుడు కలలోకి వస్తూవుంటుంది. ఆ రోజున  
అంతా అతడు పసివాడైపోతాడు. ఆ గదిలోనుంచి ఆనాడు వినిపించే  
పాటలకూ, కూనిరాగాలకూ, ఈల పాటలకూ అంతే వుండదు,

\*

\*

\*

ఆ సాయంకాలం....

రామకోటి జేబులో టిక్కెట్లు భద్రంగా వుంచుకుని బయలుదేరాడు.  
మధ్యాహ్నమంతా నిద్రపోవటంవల్ల వొళ్ళంతా హాయిగా తేలికగావుంది.  
పైగా చాలా ఏళ్ళతర్వాత అటువంటి కార్యక్రమానికి హాజరవుతున్నాడు  
తాను. ఇటీవల వూళ్ళో ఎవరూ ఇటువంటి కార్యక్రమాలు ఏర్పాటు చేయ  
లేదు.

అతడు హుషారుగా అడుగులువేస్తూ చురుకుగా నడిచాడు. విశాల  
మైన ఆవరణలో ప్రత్యేకంగా కుస్తీ లకోసం ఏర్పాటు చేశారు. లోపలికి  
వెళ్ళేముందు ద్వారానికి అటూఇటూ పెద్దపెద్ద బొమ్మలున్నాయి. లోపల  
చాలా హడావిడిగావుంది. రకరకాల తరగతుల టిక్కెట్లు కొనివచ్చిన  
జనం తమతమ స్థానాలలో కూర్చుని రొద చేస్తున్నారు. పలుచని లాల్చీల

వారూ, మెడలలో పులిగోరులు ధరించినవారూ, బుంగమీసాలవారూ, కొందరు నిర్వాహకులూ, అటూ ఇటూ తిరుగుతున్నారు.

రామకోటి గ్యాలరీలో కూర్చుని చేత్తో మీసాలు సరుకుంటూ చుట్టూ చూశాడు. అతనికి గర్వం కలిగింది. ఈ జనంతా కుస్తీలమీద, వ్యాయామకళమీద అభిమానం వున్నవారే అనిపించిందతనికి. ఇంతమంది డబ్బుపెట్టి టికెట్లు కొని ఈ తరహా పోటీలను ఇంకా ప్రోత్సహించడం అతనికి ఆనందం కలిగించింది. 'మనమూ ఒక ఛాన్సు తీసుకుందామా!' అని కూడా అనుకున్నాడు.

కొంతసేపు నిరీక్షణ తర్వాత జనంలో గోల బయలుదేరింది. ఇద్దరు వస్తాడూలూ గోదాలోకి దిగారు. వారిద్దరిలో ఒకడు పొట్టిగా లావుగా వున్నాడు. తల చాలా చిన్నది. రెండోవాడు పొడగరి. ఒడుపు వున్నవాడు.... సన్నగా వున్నాడు. వారిద్దరూ గోదాలోకి దిగి ఒకరితో ఒకరు తలపడగానే ఇద్దరి శరీరాలూ పొంగాయి.

ఉండిఉండి జనంలో గోలా అరుపులూ ఎక్కువవుతున్నాయి. ఆనందించదగిన క్షణం వచ్చినప్పుడల్లా జనంలో ఉత్సాహం సముద్రపు హోరులూ పెచ్చుపెరిగిపోతున్నది.

రామకోటి పక్కన ఉన్నవారు చాలామంది లావుపాటి వాడి పక్షం. వాడు విజృంభించినప్పుడల్లా వారు పెద్దగా కేకలు పెడుతున్నారు. రామకోటికి వాడిలో మూర్ఖపు చొరవ తప్ప మరేమీ కనుపించలేదు. రెండోవాడే కొంచెం నయం.... తప్పుకోడం, వీలుచూసుకుని వేగంగా ముందుకు దూకడంవంటి మంచి లక్షణాలు కొన్ని వాడిదగ్గర ఉన్నాయి.

రామకోటికి ఎడమప్రక్కన నడివయసు మనిషి ఒకడు ప్రశాంతంగా కూర్చుని చూస్తున్నాడు. రామకోటి అతనితో 'పోటీ బాగానే వుంది

కాని, వీళ్ళు మరీ సగటు వస్తాదులు కూడా కారండీ.... బొత్తిగా మామూలు రకం.... అయినా ఫరవాలేను....' అన్నాడు.

ఆ మనిషి రామకోటి వంక చూసి 'ఏదో.... మామూలు కుస్తీ లే.... అయినా యివికూడా రాను రాను క్రమంగా తగ్గిపోతున్నాయి. మునుపు నేను చాలా చూశాను. చాలా వూళ్ళలో చూశాను. ఆ హుషారే లేదిప్పుడు.... ఏదో అభిమానంకొదీ రావడం తప్పితే....' అంటూ ఆగి అకస్మాత్తుగా అతన్ని గుర్తుపట్టినట్టు నవ్వి 'మిమ్మల్ని చాలాసార్లు చూశాను. విజయనగరంలో మొదటిసారి.... నాకు బాగా గుర్తు.... మీరు నాలుగో వాడుగా వచ్చారు.... ఒక మెడల్ యిచ్చారు మీకు....' అన్నాడు.

రామకోటి 'అవునవును....' అన్నాడు. అతని కళ్ళవెంట ఆనందాశ్రువులు ఉబికి వచ్చాయి. అప్రయత్నంగా పెగుడ్డతో కళ్ళు అద్ది కున్నాడు. తాను ఇరవై రోజుల క్రిందట అమ్ముకున్న ఆ ముచ్చటైన మెడల్ కళ్ళలో మెదిలింది.

'మద్రాసులో పోటీలు కూడా చూశాను. కుస్తీ లంటే అవి.... ఒక్కొక్కడూ జగజ్జెట్టి.... కన్నులపండువుగా వుంది కదండీ.... అయినా యికయిప్పుడీ కుస్తీ లూ, గ్రటా క్రమంగా తగ్గిపోతున్నాయి లెండి.... తెలవారి లేస్తే అందరూ పొదుపుపొదుపు అంటున్నారు మామూలుగా తినేవాళ్ళకే తిండి సరిగాలేదు. ఇక వస్తాదులనేం తయారు చెయ్యగలం? పెగాయిదొక తక్కువరకం హాబీ అయిపోయింది నలుగురి దృష్టిలోనూ....' అంటున్నాడింకా ఆ వ్యక్తి.

రామకోటి ఆనందంతో తల మున్నులై కళ్ళు మూసుకున్నాడు. అతడు కళ్ళు తెరిచేసరికి ఆ రౌండ్ పూర్తి అయింది.

\*

\*

\*

అతడు యింటికి తిరిగి వెడుతూవుండగా వెంకటేశు కనిపించాడు. అతడు నలభై అయిదేళ్ళవాడు. మనిషి సన్నగా పొడుగ్గా వుంటాడు. ఏదో ఆఫీసులో ప్యాసు ఉద్యోగం చేస్తున్నాడు. జీతం తక్కువ.... పై రాబడికి అసలు అవకాశం లేదు. దానికి తోడు కుచేల సంతానం. భార్య ఉత్తమురాలు. రామకోటి వారి యింటికి చాలా తక్కువసార్లు వెళ్లాడు. వెళ్ళినప్పుడల్లా 'అన్నా' అంటూ పిలిచి తమకు కలిగిన దానోనే కాఫీయో, మజ్జిగో యిచ్చిపంపుతూ వుండేది. పిల్లలు మొత్తం అయిదుగురు. అందులో ముగ్గురు మగపిల్లలు. ఆడపిల్ల లిద్దరూ బాగా చిన్నవాళ్ళు.

వెంకటేశు మొహం తుడుచుకుంటూ వచ్చాడు.... రామకోటి అతని భుజంమీద చెయ్యివేసి 'ఏమయ్యా? ఎట్లా వున్నావు? పిల్లలు కులాసా?' అని అడిగాడు.

వెంకటేశుకు తన పిల్లలంటే ప్రేమ. అతని ముఖం ఈ ప్రశ్నతో వికసించింది. 'మా పెదవాడిప్పుడు ఫిప్తుఫారం చదువుతున్నాడయ్యా; క్లాసులో వాడే ఫస్టు. మరొక సంవత్సరం ఓపికపడితే తర్వాత వాడికి మా ఆఫీసరుగారు ఉద్యోగం వేయిస్తానన్నాడు.... తర్వాత వాళ్ళిదరినీ బాగా పెద్దచదువులు చదివించాలని మా ఆవిడ పట్టుదల.... నాఉద్దేశమూ అదే. అన్నట్టు నువ్వీమధ్య బొత్తిగా నల్లపూస వెపోయావేం? ఏమిటి కథ?' అన్నాడు.

రామకోటి నవ్వి వూరుకున్నాడు. వెంకటేశు మళ్ళీ 'పిల్లలు 'మామ, మామ' అని గోల చేస్తున్నారయ్యా! ఒక్కసారి రాగూడదూ? ఏదో మాతోబాటు కలో గంజో తాగి కాస్సేపు ఉండిపోవచ్చు. తప్ప కుండా రా....' అంటూ సందు మలుపు తిరిగి పోయాడు.

రామకోటి నడుస్తూ ఆలోచనలో పడాడు. మళ్ళీ రేపు తలుచు

కుంటే భయంగా వుంది. ఎట్లా గడుస్తుంది? ఏమిటి చెయ్యడం? ఎక్కడన్నా ఏదన్నా పనిలో కుదురుకుంటే బాగుండిపోను. వెంకటేశుతో ఒక్కమాట చెప్పి వుంచితే బాగుండేది. ఏ ఆఫీసులో ఏ చిన్న ఉద్యోగం దొరికినా రోజులు వెళ్ళిపోతాయి. ఇటీవలవరకూ తనకు డబ్బు పంపించిన రాజాగారు గుర్తుకు రాగానే అతని కళ్లు నీళ్ళతో నిండాయి. ఆయనతో ఒకప్పుడు 'నా కెక్కడన్నా చిన్న ఉద్యోగం ఇప్పించండయ్యా! చేసుకు బతుకుతాను. ఒక్కడి పొట్టకు ఎంత కావాలి? మీరు ప్రతినెలా ఊరికే డబ్బు పంపిస్తూ వుంటే తిని కూర్చోడం తప్పుగా వుంది....' అన్నాడు రామకోటి. ఆయన అది విని గంభీరంగా నవ్వి 'అదేమన్నమాట? నేను కన్నుమూసేవరకూ మా సంప్రదాయాలు యిలా సాగిపోవలసిందే. నువ్వు మొదటినుంచీ మా మనిషిని. మేము నిన్ను అభిమానించాము. చిన్నప్పటి నుంచీ నువ్వు మా నీడలో పెరిగి పెద్దవాడవై మాకు పేరు తెచ్చావు. ఏదో మాకు చేత నెనంత ఎక్కువో తక్కువో యివ్వడం మా ధర్మం— ఎక్కువ యివ్వటానికి మునుపటి రోజులూ కావనుకో.... ముసలివాడి వైపోయావని నిన్ను వొదిలేస్తామా?....' అన్నాడు.

ఆయన చనిపోయిన తర్వాత తన అసలు బాధ ప్రారంభమైంది. అకలి యింత దారుణంగా మనుష్యులను బాధించగలదని అతనికి యింత వరకూ తెలీదు.

ఎవరో అతన్ని పిలిచారు.... రామకోటి ఆగాడు. వాడా పేటలో పెద్దరాడి అని పేరు పొందినవాడు. కొంచెం డబ్బున్నవాడు. వాడి ప్రయోజకత్వం రామకోటికి బాగా తెలుసు. అనవసరంగా ప్రతివారితోనూ పోట్లాట పెట్టుకోవడం, సోడాబుడ్లు పెట్టి ఎదుటివారిని కొట్టడం, పదు నెనలేడుతో హతాత్తుగా అవతలివారిని గాయ పరచడం— ఇటువంటివాటిలో ఘనుడు.

అతడు పళ్ళనీ బయటపడేట్టు నవ్వి 'నువ్వు పెద్ద ఫెల్మాన్ వు కదా? నేనొక పని చెప్తాను చేస్తావా? పని సక్రమంగా చేసుకొస్తే పాతిక రూపాయ లిస్తాను' అన్నాడు.

రామకోటి తలవూపి "ఎవరినన్నా తన్ని రమ్మంటావా;" అని అడి గాడు.

వా డాశ్చర్యపోయి 'బలే ఊహించావే! సరిగ్గా అదే.... చెప్తావా, మరి?' అని అడిగాడు.

రామకోటి 'చేస్తాను. నాకు మనిషిని చూపించు....' అన్నాడు.

వాడు మళ్ళీ నవ్వి 'సరే. పోదాం రా....మందు పోయించాలా?' అని అడిగాడు నడుస్తూ.

రామకోటి తల అడ్డంగా వూపి 'అబ్బరేదు' అన్నాడు.

ఇద్దరూ దాదాపు రెండు ఫర్లాంగుల దూరం నడిచారు. అతడొక సందు మొదట్లో హఠాత్తుగా ఆగి రామకోటిని ఆపి 'అదుగో, అటు చూడు .... సరిగ్గా సమయానికి వచ్చాం.... వాళ్ళిద్దరూ మెల్లెక్కడంటేదూ? అదే వాళ్ళ రూము.... ఆ యిద్దరిలో అవతలివాడు.... స్టూడెంటు.' అన్నాడు.

రామకోటి కళ్ళు నులుముకుని మరీ చూశాడు. ఆ యిద్దరినీ అతడు మరిచిపోగలడా? తాళంచెవులగు త్తి వ్రేలితో తిప్పుతూ తన మిశ్రుడితో నవ్వుతూ కబుర్లు చెబుతున్న అతని విగ్రహం స్పష్టంగా కనుపించింది. మరుక్షణంలో వాళ్ళిద్దరూ లోపలికి వెళ్ళిపోయారు.

రామకోటి పక్కకు తిరిగి 'అతనేం ద్రోహం చేశాడు నీకు?' అని అడిగాడు.

'మొన్న సినిమా హాల్లో మాటా మాటా పెరిగింది. నన్ను అందరి లోనూ కొట్టాడు.'

'నువ్వు తిరిగి కొట్టలేకపోయావా?'

'తిరిగి కొట్టడమా? దెబ్బ కాచుకోడం కూడా చేతకాలేదు. అదేమి చెయ్యి? అదేమి చురుకు? కరెంట్ షాక్ తగిలినట్టే.... చూసేందుకు అలా పున్నాడా? చేతిచురుకు.... బాబోయ్.... చెప్పలేననుకో....'

రామకోటి తల అడ్డంగా వూపి 'నేనేమీ చెయ్యలేను' అంటూ వెనుదిరిగాడు.

'అరె పెద్దవస్తాదువని పిలిచానే నిన్ను.... ఇంతేనా సంబంధం....' అన్నాడతడు వ్యంగ్యంగా

రామకోటి 'అవును.... అంతే....' అంటూ సాగిపోయాడు.

♦ ♦ ♦

మూడురోజులైంది. రామకోటి మంచంలో పడుకుని ఆలోచిస్తున్నాడు. ఈమూడురోజులనుంచీ అతడు కేవలం మంచినీళ్ళతోనే కాలం గడిపాడు. ఇప్పుడు పరిస్థితి అతని వశంలోలేదు. పొట్టలో మండుతున్న కొలిమి ఒకటిఉండి నెగలు పొగలు చిమ్ముతున్నట్టు అనిపిస్తున్నది.

అతడు నీరసంగా లేచాడు. రాజుగారి బొమ్మ కనిపించింది. నీళ్ళు నిండిన కళ్ళతో చేతులుజోడించి, "ఆకలి యింత భయంకరంగా వుంటుందని నాకు తెలీకుండా ఏళ్ళతరబడి పోషించావు. మళ్ళీ జన్మ అంటూవుంటే నీ ఋణం తీర్చుకుంటాను...." అనుకున్నాడు.

నెమ్మదిగా లాల్చి తొడుక్కుని తుండు పైనవేసుకుని తలుపు దగ్గరికిలాగి యివతలకి వచ్చాడు. గుడ్డివెన్నెల.... ఒకదానిమీద ఒకటి కట్టి నట్టున్న పాకలు.. వాటిముందు బొంతలూ, చాపలూ, కుక్కిమంచాలూ

వేసుకుని పడుకున్న పేదలు.... కొంచెందూరంలో చెట్లక్రింద ఆమాత్రపు వసతులుకూడా లేని దేశద్రుమ్మరులు.... వీరంతా ఏం తింటున్నారు? ఎలా సంపాదిస్తున్నారు?

అతడు నీరసంగా నడిచి వెళ్ళి ఒకడాబా యింటిముందాగాడు. అది కుస్తీల కంట్రాక్టరు యిల్లు—పిలుపువిని ఒక కుర్రవాడువచ్చి “మా నాన్న గారికోసమా? లోపలికిరా....” అన్నాడు.

పంచలో వాలుకుర్చీలో కూర్చుని పేపరు చూస్తున్నాడాయన. రామ కోటి నమస్కరించి పంచమెట్టుమీద కూర్చున్నాడు ఆయన ‘ఏంకావాలి?’ అన్నట్టు చూశాడు.

‘నా పేరు రామకోటి.... మీరు వినేవుంటారండి.... దేశమంతటా ఎన్నోచోట్ల పెద్దపెద్ద వాళ్ళతో పోటీచేసి ‘సెభాస్’ అనిపించుకున్నాను. మా రాజుగారికి నేనంటే అభిమానం.... ఇప్పటిదాకా ఆయనే నన్ను పోషించారు. ఇటీవలే ఆయనపోయారు. కొంచెం బాధలో వున్నాను....” అన్నాడురామకోటి.

‘అయితే ఏంచెయ్యమంటావు?’ అని అడిగాడాయన.

రామకోటి నెమ్మదిగా “వచ్చే ఆదివారంనాడు నాకొక ఛాన్సు ఇప్పించండి. నేనూ గోదాలోకి దిగుతాను—అవతలివాళ్ళకెంత యిస్తారో నాకూ అంతే యివ్వండి....” అన్నాడు.

ఆయనకళ్ళు చిన్నవిచేసి నిశితంగాచూసి హఠాత్తుగా “ముసలాడివి నీకెందుకులేవయ్యా. ప్రమాదవశాత్తు ఏకాలో చెయ్యోవిరిగినా ఆ ఉసురు నాకు చుట్టుకుంటుంది. అవతలివాళ్ళంతా రాక్షసులు.... శివమెత్తి నట్టు గోదా అంతటినీ దున్నుతున్నారు. ఆ రోజులుకావుయివి .... ఒక్కొక్కడూ నిన్ను సంజుకు తింటాడు ఏమనుకున్నావో. దుస్సాహసం పనికిరాదు....

అంత యిబ్బందిగావుంటే రేపొకపూట మా యింటికిరా అన్నంతిని పోదువు గాని...." అంటూ మళ్ళీపేపరు చూడటం ప్రారంభించాడు.

రామకోటికి నవ్వాచ్చింది. ఆరోజులుకావు నిజమే....అయినా గోదా అంతటినీ దున్నడంగురించీ, నంజుకుతినడం గురించీ ఆయన అన్న మాటలు యదార్థాలుకావు. తనకు తెలుసు వాళ్ళ పరాక్రమం ఎటువంటిదో! అతడు నీరసంవల్ల ఒక్కక్షణం నిశ్శబ్దంగా ఊరుకుని తర్వాత లేచి "సెలవు బాబూ!" అని చెప్పి బయటకి వచ్చాడు.

వీధిలోకి రాగానే నిస్సత్తువ అతన్ని ఆవహించింది. ఉన్నట్టుండి కాళ్ళు తడబడ్డాయి. వొళ్ళు తూలింది. ఎవరో తనను పిలుస్తున్న సవ్వడి.... వెనుదిరిగిచూస్తే ఎవరాలేరు.

అతడు కాళ్ళీడ్చుకుంటూ మరికొంత దూరం నడిచి వెంకటేశు యింటిముందు నిలబడ్డాడు. వాళ్ళింట్లో యిప్పుడు అన్నం వుంటుందా? వెంకటేశు సంపాదన తనకు తెలియనిది కాదు. ఇప్పుడు వెడితే యిబ్బంది పెట్టడం అవుతుందేమో!

అంతలో వెంకటేశు బయటకి తొంగిచూసి 'ఎవరది?' అంటూ యివ తలికివచ్చి అతన్నిగుర్తించి "నువ్వేనా రామకోటి! అలా నిలబడిపోయా వేం? రా లోపలికి. సరిగా సమయానికి వచ్చావు. మీ చెల్లెలు అందరికీ అన్నాలు పెడుతున్నది. ఇంతసేపూ పిల్లలు చదువుకుంటూ కూర్చున్నారు. అందుకని ఇవాళ ఆలస్యమైంది...." అంటూ అతన్ని లోపలికి తీసుకు పోయాడు.

లోపల పిల్లలందరూ పింగాణి కంచాలముందు కూర్చుని వున్నారు. ఆఖరి పిల్లవాడు రామకోటిని చూసి వెలుగు కుమ్మరిస్తూ నవ్వాడు. వెంక టేశు భార్య తలఎత్తి చూసి "నువ్వా అన్నా! రా, శాన్నాళ్ళకు వచ్చావు.

మమ్మల్ని బొత్తిగా మర్చిపోయావిన్నాళ్ళూ....” అన్నది. వేరే విస్తరి  
వేస్తూ.

రామకోటి కళ్ళముందు మచ్చలు కదులుతున్నాయి. అతడు ఏమీ  
బదులు చెప్పకుండా విస్తరిముందు వెళ్ళి కూర్చోడం చూసి భార్య భర్తలు  
ఒకరిముఖం ఒకరు చూసుకున్నారు. అంతలోనే వెంకటేశు భార్య గిన్నెలో  
మిగిలిన అన్నమంతా విస్తరిలోపెట్టి ఆధరువేదో వేసి “అన్నా....కానివ్వు”  
అన్నది. వెంకటేశు అతని పక్కనే కూర్చున్నాడు.

రామకోటి త్వరత్వరగా నాలుగు ముద్దలు మ్రింగి నీళ్లుతాగి ఈ  
ప్రపంచంలోకి వచ్చాడు. తర్వాత మిగిలిన అన్నం తింటూ పిల్లలందరినీ  
పలకరించాడు. వెంకటేశుభార్యతో “ఉన్న అన్నమంతా నాకే పెట్టేశావు.  
నువ్వేం తింటావు చెల్లెమ్మా” అన్నాడు. ఆమె నవ్వుతూ “మళ్ళీ కుంపటి  
మీద బియ్యం కడిగిపెడితే ఎంతసేపు....క్షణంలో కాదూ....” అన్నది.

రామకోటి చెయ్యికడుక్కుని “నాక్కూడా ఎక్కడన్నా చిన్న  
ఉద్యోగం చూసిపెట్టవయ్యా....” అన్నాడు. వెంకటేశు బీడీయిస్తూ ఆ  
మాటవిని నవ్వాడు. రామకోటి కూర్చుని బీడీ ముట్టించుకోబోతూ ఆగి  
హఠాత్తుగా “ఎవరో పిలుస్తున్నారయ్యానన్ను....” అన్నాడు. వెంకటేశు  
వాకిట్లోకివచ్చి “ఎవరాలేరే” అన్నాడు. రామకోటి కలవరిస్తున్నవాడిలా  
“అదే మా రాజుగారి గొంతు....” అన్నాడు. తర్వాత బీడీ ముట్టించు  
కున్నాడు.

కొద్ది నిమిషాల తరువాత లేచి ‘వెళ్ళొసాను చెల్లెమ్మా’ అని కేక  
వేసి పిల్లలందరినీ మళ్ళీ పలకరించి వెంకటేశుతో ‘నాఉద్యోగం సంగతి  
మర్చిపోకయ్యా’ అని హెచ్చరించి వీధిలోనికివచ్చాడు. బాగా పొద్దుపోయి  
నట్టున్నది. ఎక్కడో ఏదోపక్షిఒకటి వుండివుండి విచిత్రంగా అరుస్తున్నది.  
ఒక పాకలో పసిపిల్లవాడెవడో గుక్క తిప్పుకోకుండా ఏడుస్తున్నాడు.

రామకోటి తన కుక్కిమంచంలో పడుకున్నాడు. ఆకలి తగింది. కాని, కళ్ళముందు రంగు రంగుల చక్రాలు కదలడం వింతగా వున్నది. గదిలోకి గాలి విసురుగా వీస్తున్నది. గాలితో కలిసిన ఏదో గొంతు తనను పిలిచినట్లయింది. ఎవరు పిలుస్తున్నారో చూదామని అతడు లేవ పోయాడు. కాని లేవలేదు. అతని కళ్ళుతెరుచుకుని ఉండిపోయాడు.

చూపుడు వ్రేలుతో తాళం చెవుల గుత్తి గిరగిరా తిప్పుతూ ఆ యువకుడూ, మాటిమాటికీ ముఖం తుడుచుకుంటూ అతని మిత్రుడూ కాలేజీకి వెడుతుండగా వీధిలో రోడ్డు ప్రక్కన ఒక దృశ్యం....

ఒక నడివయసు మనిషి, ముగురు చిన్నపిల్లలూ వీధిలో వెళ్ళే వారిని ఆపి 'అనాధప్రేతంబాబూ; ఎవరూలేరతనికి' అంటూ డబ్బులు అడుగుతున్నారు. తోచిన వారు 'తోచినంత పడేసి వెళ్ళిపోతున్నారు. ప్రక్కనే శవం పడుకోపెట్టబడి వుంది. శవం తల నుంచి కాళ్ళవరకూ గుడ్డ కప్పి వుంచారు.

ఆ యువకుడు అటువెపు నడిచాడు. అతని మిత్రుడు 'ఎందుకురా నీకివన్నీ? అన్నీ యిటువంటి అనవసరపు పనులే చేస్తుంటావు. అందుకే తలనొప్పి నీతో' అంటూనే అతని వెనక వచ్చాడు.

ఆ యువకుడు ఒక అర్ధ రూపాయ నాణెం తీసి ఆనడివయసుమనిషి చేతికిచ్చి శవం వెపు చూశాడు.

హఠాతుగా గాలి విసురుకు శవం ముఖంమీది గుడ్డ తొరిగింది. ఆయువకుడు తన మిత్రుడి చెయ్యిపట్టుకుని "అరె! మొన్న హోటల్లో మనతో పందెంకట్టి ఇడ్డీతినలేదూ, అతనే...." అన్నాడు. అతని మిత్రుడు కూడా ఒకసారి అటుచూసి 'అవును. అయినా యిక వచ్చేయ్యి నువ్వు. అవతల కాలేజీ టైమువుతున్నది....' అంటూ అతనిచెయ్యి పట్టుకుని లాక్కు పోయాడు.

ఆనడివయసు మనిషి, శవం ముఖం మీది గుడ్డను సరిచేశాడు.